

# પ્રસાર ભારતી

## સમાચાર વિભાગ, આકાશવાણી, અમદાવાદ

Date: 13.04.2026

MORNING: 7.45 TO 7.55

Day: MONDAY

National News

આકાશવાણી સમાચાર જયેશ વેગડા વાંચે છે.

\*\*\*\*\*

- 1) પ્રધાનમંત્રી નરેન્દ્ર મોદી આજે નવી દિલ્હીમાં નારી શક્તિ વંદન સંમેલનને સંબોધિત કરશે.
- 2) રાષ્ટ્રપતિ દ્રૌપદી મુર્મુ આજથી ગુજરાત અને મહારાષ્ટ્રની ચાર દિવસની મુલાકાતે.
- 3) પશ્ચિમ બંગાળ વિધાનસભા ચૂંટણી માટે પ્રચાર વેગવંતો બન્યો.
- 4) અમેરિકી સૈન્ય આજથી ઈરાની બંદરોથી જહાજોની અવરજવર રોકવાની કામગીરી શરૂ કરશે.
- 5) ગાયિકા આશા ભોંસલેના આજે સાંજે મુંબઈના શિવાજી પાર્ક ખાતે સંપૂર્ણ રાજકીય સન્માન સાથે અંતિમ સંસ્કાર કરાશે.
- 6) IPLમાં ગુજરાત ટાઇટન્સે લખનઉ સુપર જાયન્ટ્સને 7 વિકેટે હરાવ્યું.

.....

(સમાચારને અંતે - આકાશવાણી પરથી સમાચાર પૂરા થયા)

હવે પછી આપ એક વાગીને 20 મિનિટે રાષ્ટ્રીય સમાચાર સાંભળી શકશો....

## PM-NARI SHAKTI SAMMELAN

પ્રધાનમંત્રી નરેન્દ્ર મોદી આજે નવી દિલ્હીમાં નારી શક્તિ વંદન સંમેલનને સંબોધિત કરશે. રાષ્ટ્રીય કક્ષાની આ પરિષદ દેશના વિકાસપથને દિશા આપવામાં મહિલાઓની વધુ ભાગીદારી પ્રત્યેની પ્રતિબદ્ધતાને મજબૂત બનાવશે

આ કાર્યક્રમમાં વિવિધ ક્ષેત્રોમાં વિશિષ્ટ સિદ્ધિઓ ધરાવતી મહિલાઓ ભાગ લેશે. સરકાર, શિક્ષણ, વિજ્ઞાન, રમતગમત, ઉદ્યોગસાહસિકતા, મીડિયા, સામાજિક કાર્ય અને સંસ્કૃતિ ક્ષેત્રની મહિલાઓ પણ હાજર રહેશે.

અમારા સંવાદદાતાનો અહેવાલ સાંભળીએ....

VC - પ્રશાંત કુમાર

## PREZ-VISIT

રાષ્ટ્રપતિ દ્રૌપદી મુર્મુ આજથી ગુજરાત અને મહારાષ્ટ્રની ચાર દિવસની મુલાકાતે છે. ગુજરાતની મુલાકાત અંગે અમારા સંવાદદાતાનો અહેવાલ સાંભળીએ....

VC- MAYUR SOLANKI

બુધવારે રાષ્ટ્રપતિ મુર્મુ નાગપુર એઈમ્સના બીજા દીક્ષાંત સમારોહમાં ઉપસ્થિત રહેશે. ત્યારબાદ તેઓ નાગપુરમાં રાષ્ટ્રીય પ્રત્યક્ષ કરવેરા એકેડેમી ખાતે ભારતીય મહેસૂલ સેવાના તાલીમાર્થી અધિકારીઓના 78મા બેચના વિદાય

સમારોહમાં હાજરી આપશે. 16 એપ્રિલે રાષ્ટ્રપતિ દ્રૌપદી મુર્મુ વર્ધામાં મહાત્મા ગાંધી આંતરરાષ્ટ્રીય હિન્દી યુનિવર્સિટીના છઠ્ઠા દીક્ષાંત સમારોહમાં ઉપસ્થિત રહેશે.

## JAISHANKAR - UAE VISIT

વિદેશ મંત્રી ડૉ. એસ. જયશંકરની સંયુક્ત આરબ અમીરાતની બે દિવસીય મુલાકાત પૂર્ણ થઈ છે. મુલાકાત દરમિયાન તેમણે UAE ના રાષ્ટ્રપતિ શેખ મોહમ્મદ બિન ઝયેદ અલ નાહ્યાન સાથે મુલાકાત કરી અને પ્રધાનમંત્રી નરેન્દ્ર મોદીનો વ્યક્તિગત સંદેશ આપ્યો હતો. બંને નેતાઓએ ઉર્જા સહયોગ, વેપાર વધારવા અને વ્યાપક વ્યૂહાત્મક ભાગીદારીને મજબૂત બનાવવા અંગે ચર્ચા કરી.

બેઠકમાં દુબઈના કાઉન્ટર યુવરાજ હમદાન બિન મોહમ્મદ બિન રાશીદ અલ મખતુમ પણ હાજર હતા. ડૉ. જયશંકરે UAE ના વિદેશ મંત્રી શેખ અબ્દુલ્લા બિન ઝયેદ અલ નાહ્યાન સાથે પણ અલગથી વાતચીત કરી. ચર્ચાઓ મુખ્યત્વે પ્રાદેશિક સ્થિરતા, પશ્ચિમ એશિયામાં સંઘર્ષ અને ભારતીયોને સુરક્ષિત રીતે બહાર કાઢવાના પ્રયાસો પર કેન્દ્રિત હતી.

શનિવારે UAE પહોંચ્યા બાદ ડૉ. જયશંકરે ભારતીય સમુદાય સાથે વાતચીત કરી અને વધતા પ્રાદેશિક તણાવ વચ્ચે તેમની સલામતી સુનિશ્ચિત કરવાના ભારત સરકારના પ્રયાસોની નોંધ લીધી. વિદેશમંત્રીની મુલાકાત અખાતી દેશોમાંથી ઉર્જા પુરવઠો સુરક્ષિત કરવાના રાજદ્વારી પ્રયાસોનો એક ભાગ છે. UAE ભારતનો ત્રીજો સૌથી મોટો વેપારી ભાગીદાર છે.

## WB – CAMPAIGNING

પશ્ચિમ બંગાળ વિધાનસભા ચૂંટણી માટે પ્રચાર વેગવંતો બન્યો છે. ભારતીય જનતા પાર્ટીના વરિષ્ઠ નેતા અને કેન્દ્રીય ગૃહમંત્રી અમિત શાહ આજે બીરભૂમ અને પશ્ચિમ બર્ધમાન જિલ્લામાં પ્રચાર કરશે. તેઓ આજે બપોરે બીરભૂમના સૈથિયામાં ત્યારબાદ ખૈરાસોલમાં ચૂંટણી રેલીને સંબોધિત કરશે. શ્રી શાહ બપોરે પશ્ચિમ બર્ધમાન જિલ્લામાં અને સાંજે દુર્ગાપુરમાં જાહેર રેલીને સંબોધિત કરશે. રાત્રે 8 વાગ્યે દુર્ગાપુરમાં પાર્ટી સંગઠન બેઠક યોજાશે.

મતદાનની તારીખ નજીક આવતાની સાથે ભારતીય જનતા પાર્ટી મુખ્ય જિલ્લાઓમાં પોતાની સ્થિતિ મજબૂત કરવા અને મતદારો સાથે સીધા જોડાવા માટે પ્રયાસ કરી રહી છે. તૃણમૂલ કોંગ્રેસના વડા મમતા બેનર્જી આજે રાજ્યભરમાં અનેક ચૂંટણી રેલીઓ કરશે.

સવારે તેઓ બીરભૂમ જિલ્લાના સુરીમાં જાહેર રેલીને સંબોધિત કરશે. ત્યારબાદ ગાલ્સી, પૂર્વ બર્ધમાન અને પછી બાંકુરામાં જાહેર રેલી થશે. શ્રીમતી મમતા બેનર્જી બપોરે દુર્ગાપુરમાં ચૂંટણી રેલી કરશે.

## MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

## WEST ASIA CONFLICT

રાષ્ટ્રપતિ ટ્રમ્પ દ્વારા હોર્મુઝ સમુદ્રધુનીને બ્લોક કરવાની જાહેરાત બાદ અમેરિકી સૈન્ય આજથી ઈરાની બંદરોથી જહાજોની અવરજવર રોકવાની કામગીરી શરૂ કરશે.

અમેરિકી મધ્ય કમાન્ડ અનુસાર આ કાર્યવાહી ઈરાની બંદરો અને દરિયાકાંઠાના વિસ્તારોમાંથી પસાર થતા તમામ જહાજો પર લાગુ થશે. જોકે બિન-ઈરાની બંદરોમાંથી પસાર થતા જહાજોને મંજૂરી આપવામાં આવશે. હોર્મુઝ સમુદ્રધુનીમાં પ્રવેશતા જહાજ વાહકોને સૂચનાઓનું પાલન કરવા અને અમેરિકાના નૌકાદળ સાથે સંપર્ક જાળવવા કહેવામાં આવ્યું છે.

અમેરિકાની આ જાહેરાતના જવાબમાં ઈરાનના ઇસ્લામિક રિવોલ્યુશનરી ગાર્ડ કોર્પ્સે ચેતવણી આપી છે કે અમેરિકા અથવા તેના સાથી દળોના કોઈપણ

હુમલાનો સખત જવાબ આપવામાં આવશે. ઈરાને હોર્મુઝ સમુદ્રધુની પર સંપૂર્ણ નિયંત્રણનો દાવો પણ કર્યો છે.

ઈરાન સાથે શાંતિ વાટાઘાટો નિષ્ફળ ગયા બાદ રાષ્ટ્રપતિ ડોનાલ્ડ ટ્રમ્પે હોર્મુઝ સમુદ્રધુનીમાંથી ઈરાની કબજો તાત્કાલિક દૂર કરવાનો આદેશ આપ્યો છે. તેમણે ઈરાનની પુનઃપ્રાપ્તિ અને પરમાણુ મહત્વાકાંક્ષાઓને રોકવા માટે તેને આવશ્યક ગણાવ્યું. તેમણે આશા વ્યક્ત કરી કે ઈરાન ટૂંક સમયમાં અમેરિકાની શરતો પર વાટાઘાટો કરશે.

## ASHA BHOSLE

પ્રખ્યાત ગાયિકા આશા ભોંસલેના અંતિમ સંસ્કાર આજે સાંજે ચાર વાગ્યે મુંબઈના શિવાજી પાર્ક ખાતે સંપૂર્ણ રાજકીય સન્માન સાથે કરવામાં આવશે. તેમનું ગઈકાલે 92 વર્ષની વયે મુંબઈની એક હોસ્પિટલમાં નિધન થયું હતું. છાતીમાં ચેપ અને નબળાઈને કારણે આશા ભોંસલેને શનિવારે સાંજે એક ખાનગી હોસ્પિટલમાં દાખલ કરવામાં આવ્યા હતા.

આશાતાઈ તરીકે ઓળખાતા આશા ભોંસલેને પદ્મ વિભૂષણ અને મહારાષ્ટ્ર ભૂષણ પુરસ્કારોથી સન્માનિત કરવામાં આવ્યા હતા. સવારે 11 વાગ્યે લોઅર પરેલ સ્થિત તેમના નિવાસસ્થાને તેમણે શ્રદ્ધાંજલિ અપાશે.

અમારા સંવાદદાતાનો અહેવાલ સાંભળીએ..

VC: ASHA BHONSLE TRIBUTE

## IPL CRICKET

IPLમાં ગુજરાત ટાઇટન્સે લખનઉ સુપર જાયન્ટ્સને 7 વિકેટે હરાવ્યું. 165 રનના લક્ષ્યનો પીછો કરતા ગુજરાત ટાઇટન્સે શુભમન ગિલ અને જોસ બટલરની અડધી સદીની મદદથી 18 ઓવર અને 4 બોલમાં લક્ષ્ય હાંસલ કર્યું. કૃષ્ણાને પ્લેયર ઓફ ધ મેચ જાહેર કરાયો.

અન્ય એક મેચમાં રોયલ ચેલેન્જર્સ બેંગ્લોરે મુંબઈના વાનખેડે સ્ટેડિયમ ખાતે મુંબઈ ઈન્ડિયન્સને 18 રનથી હરાવ્યું. RCB ના 241 રનના લક્ષ્યનો પીછો કરતા, મુંબઈ ઈન્ડિયન્સ 5 વિકેટે 222 રન જ બનાવી શક્યું. ફિલિપ સોલ્ટને પ્લેયર ઓફ ધ મેચ જાહેર કરવામાં આવ્યો.

સનરાઇઝર્સ હૈદરાબાદ આજે સાંજે સાડા સાત વાગ્યે હૈદરાબાદના રાજીવ ગાંધી ઇન્ટરનેશનલ સ્ટેડિયમ ખાતે રાજસ્થાન રોયલ્સ સામે ટકરાશે.

## આજના અખબારોનાં મુખ્ય સમાચાર રજૂ કરે છે સિમ્પલ ઠક્કર

- રાજ્યના સ્થાનિક અખબારોએ ગાયક આશા ભોંસલેના નિધનના સમાચારને ઈરાન અમેરિકા યુદ્ધની સાથોસાથ મુખ્ય પાન પર છાપ્યા છે
- સંદેશ અભી ના જાવો છોડકર -સ્વર કિન્નરી આશા ભોંસલેના નિધનને મુખ્ય શીર્ષક બનાવ્યું છે અને US અને ઈરાન વચ્ચે ૨૧ કલાક લાંબી મંત્રણા નિષ્ફળને અડધા પાન પર છાપ્યા છે
- જ્યારે રાજસ્થાન પત્રિકાએ અભી ના જાઓ છોડકર-નહીં રહી આશા તાઈની ખબર ને એમની સુંદર બ્લૅક એન્ડ વાઈટ તસવીર સાથે મુખ્ય પેજની હેડલાઇન બનાવી છે અને પરમાણુ મુદ્દે પર વાર્તા વિફલ, ટ્રમ્પ કે હોર્મુઝ કી નાકાબંધી કે આદેશ ને મુખ્ય પાન પર છાપ્યું છે